



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ທະນາຄານແຫ່ງ ສປປ ລາວ

ເລກທີ 43/ທຫລ  
ນະຄອນຫຼວງວຽງຈັນ, ວັນທີ 24 JAN 2019

**ຂໍ້ຕົກລົງ**  
**ວ່າດ້ວຍມາດຕະຖານການເຂົ້າເຖິງການບໍລິການທາງການເງິນ**

- ອີງຕາມກົດໝາຍວ່າດ້ວຍທະນາຄານແຫ່ງ ສປປ ລາວ (ສະບັບປັບປຸງ) ສະບັບເລກທີ 47/ສພຊ, ລົງວັນທີ 19 ມິຖຸນາ 2018;
- ອີງຕາມດໍາລັດວ່າດ້ວຍມາດຕະຖານພື້ນທຸກ ແລະ ມາດຕະຖານພັດທະນາ ສະບັບເລກທີ 348/ລບ, ລົງວັນທີ 16 ພະຈິກ 2017;
- ອີງຕາມການສະເໜີຂອງຄະນະຮັບຜິດຊອບສ້າງນິຕິກຳ ເພື່ອຜັນຂະຫຍາຍດໍາລັດວ່າດ້ວຍມາດຕະຖານພື້ນທຸກ ແລະ ມາດຕະຖານພັດທະນາ.

ຜູ້ວ່າການທະນາຄານແຫ່ງ ສປປ ລາວ ອອກຂໍ້ຕົກລົງ:

**ໝວດທີ 1**  
**ບົດບັນຍັດທົ່ວໄປ**

**ມາດຕາ 1 ຈຸດປະສົງ**

ຂໍ້ຕົກລົງສະບັບນີ້ ກຳນົດມາດຕະຖານການເຂົ້າເຖິງການບໍລິການທາງການເງິນ ຂອງບ້ານ, ບ້ານໃຫຍ່ ເປັນຕົວເມືອງນ້ອຍໃນຊຸມນະບົດ ແລະ ເມືອງ ໃນຂອບເຂດທົ່ວປະເທດ ເພື່ອຈັດຕັ້ງປະຕິບັດດໍາລັດວ່າດ້ວຍ ມາດຕະຖານພື້ນທຸກ ແລະ ມາດຕະຖານພັດທະນາ ສະບັບເລກທີ 348/ລບ, ລົງວັນທີ 16 ພະຈິກ 2017 ໃນ ຂະແໜງການເງິນ-ການທະນາຄານ ແນໃສ່ປະກອບສ່ວນໃນວຽກງານພັດທະນາຊຸມນະບົດ ແລະ ລຶບລ້າງ ຄວາມທຸກຍາກໃຫ້ມີປະສິດທິຜົນ.

**ມາດຕາ 2 ການເຂົ້າເຖິງການບໍລິການທາງການເງິນ**

ການເຂົ້າເຖິງການບໍລິການທາງການເງິນ ແມ່ນການທີ່ປະຊາຊົນສາມາດນຳໃຊ້ຜະລິດຕະພັນທາງການເງິນ ໃດໜຶ່ງ ຂອງສະຖາບັນການເງິນ, ກອງທຶນ ຫຼື ນິຕິບຸກຄົນອື່ນ ທີ່ໃຫ້ບໍລິການທາງການເງິນໃດໜຶ່ງ ຫຼື ຊ່ອງທາງ ການບໍລິການຂອງສະຖາບັນການເງິນດັ່ງກ່າວ.

**ມາດຕາ 3 ການອະທິບາຍຄຳສັບ**

ຄຳສັບຕ່າງໆ ທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. ການບໍລິການທາງການເງິນ ໝາຍເຖິງ ການບໍລິການໃດໜຶ່ງເປັນຕົ້ນແມ່ນການຮັບຝາກ, ການປ່ອຍເງິນກູ້, ການຮັບຊວດຈຳ, ການໃຫ້ເຊົ່າສິນເຊື້ອ, ການບໍລິການຊຳລະ, ການແລກປ່ຽນເງິນຕາ, ການບໍລິການໂອນເງິນ ຫຼື ການປະກັນໄພ ຂອງສະຖາບັນການເງິນ, ກອງທຶນ ຫຼື ນິຕິບຸກຄົນອື່ນໆ;
2. ຄອບຄົວທີ່ເຂົ້າເຖິງການບໍລິການທາງການເງິນ ໝາຍເຖິງ ຄອບຄົວທີ່ມີສະມາຊິກສາມາດນຳໃຊ້ການບໍລິການທາງການເງິນໃດໜຶ່ງ ຕາມທີ່ໄດ້ກຳນົດໄວ້ໃນ ຂໍ້ 1 ຂອງມາດຕານີ້;
3. ສະຖາບັນການເງິນ ໝາຍເຖິງ ທະນາຄານ, ສະຖາບັນການເງິນຈຸລະພາກ, ສະຫະກອນສິນເຊື້ອ ແລະ ເງິນຝາກປະຢັດ, ບໍລິສັດເຊົ່າສິນເຊື້ອ, ບໍລິສັດປະກັນໄພ, ໂຮງຊວດຈຳ ແລະ ການຈັດຕັ້ງອື່ນ ທີ່ສ້າງຕັ້ງຂຶ້ນ ແລະ ເຄື່ອນໄຫວໃຫ້ບໍລິການທາງການເງິນຖືກຕ້ອງ ຕາມກົດໝາຍ ແລະ ລະບຽບການ;
4. ກອງທຶນ ໝາຍເຖິງ ໜ່ວຍອອມຊັບທີ່ສ້າງຕັ້ງຂຶ້ນໂດຍ ບ້ານ ຫຼື ສຳນັກງານອົງການ ເພື່ອຮັບຝາກ ແລະ ປ່ອຍເງິນກູ້ ພາຍໃນສະມາຊິກຂອງຕົນ;
5. ນິຕິບຸກຄົນທີ່ໃຫ້ບໍລິການທາງການເງິນ ໝາຍເຖິງ ໄປສະນີ, ບໍລິສັດໂທລະຄົມມະນາຄົມ, ບໍລິສັດໂອນເງິນດ່ວນ ແລະ ນິຕິບຸກຄົນອື່ນທີ່ໄດ້ຮັບອະນຸຍາດຈາກທະນາຄານແຫ່ງ ສປປ ລາວ ແລະ ພາກສ່ວນກ່ຽວຂ້ອງ;
6. ຕາໜ່າງການບໍລິການ ຂອງສະຖາບັນການເງິນ ຫຼື ນິຕິບຸກຄົນອື່ນ ໝາຍເຖິງ ການໃຫ້ບໍລິການຂອງສຳນັກງານໃຫຍ່, ສາຂາ, ໜ່ວຍບໍລິການ ແລະ ຊ່ອງທາງອື່ນໆ;
7. ຊ່ອງທາງການໃຫ້ບໍລິການ ຂອງສະຖາບັນການເງິນ ໝາຍເຖິງ ຕົວແທນ, ເຄື່ອງມືເອເລັກໂຕຣນິກຕ່າງໆ ເຊັ່ນ: ໂທລະສັບມືຖື, ເຄື່ອງຮູດບັດ ແລະ ອື່ນໆ.

**ໝວດທີ 2**

**ມາດຕະຖານການເຂົ້າເຖິງການບໍລິການທາງການເງິນ**

**ມາດຕາ 4 ບ້ານທີ່ເຂົ້າເຖິງການບໍລິການທາງການເງິນ**

ບ້ານທີ່ຈະໄດ້ຮັບການຍິ່ງຍືນການເຂົ້າເຖິງການບໍລິການທາງການເງິນ ຕ້ອງແມ່ນບ້ານທີ່ມີຕາໜ່າງການໃຫ້ບໍລິການ ຂອງສະຖາບັນການເງິນ, ກອງທຶນ ຫຼື ນິຕິບຸກຄົນອື່ນ ທີ່ໃຫ້ບໍລິການທາງການເງິນໃດໜຶ່ງ ຫຼື ຊ່ອງທາງການບໍລິການຂອງສະຖາບັນການເງິນ ຫຼື ມີຈຳນວນຄອບຄົວພາຍໃນບ້ານດັ່ງກ່າວ ສາມາດເຂົ້າເຖິງການບໍລິການທາງການເງິນ ກວມເອົາຫ້າສິບສ່ວນຮ້ອຍຂຶ້ນໄປ.

**ມາດຕາ 5 ບ້ານໃຫຍ່ເປັນຕົວເມືອງນ້ອຍໃນຊົນນະບົດທີ່ເຂົ້າເຖິງການບໍລິການທາງການເງິນ**

ບ້ານໃຫຍ່ເປັນຕົວເມືອງນ້ອຍໃນຊົນນະບົດ ທີ່ຈະໄດ້ຮັບການຍິ່ງຍືນໃນການເຂົ້າເຖິງການບໍລິການທາງການເງິນ ຕ້ອງມີຕາໜ່າງການບໍລິການ ຂອງສະຖາບັນການເງິນ, ກອງທຶນ ຫຼື ນິຕິບຸກຄົນອື່ນທີ່ໃຫ້ບໍລິການທາງການເງິນໃດໜຶ່ງ ຫຼື ຊ່ອງທາງການບໍລິການຂອງສະຖາບັນການເງິນ ຫຼື ມີຈຳນວນຄອບຄົວພາຍໃນບ້ານໃຫຍ່ດັ່ງກ່າວ ສາມາດເຂົ້າເຖິງ ແລະ ນຳໃຊ້ການບໍລິການທາງການເງິນ ກວມເອົາຫ້າສິບສ່ວນຮ້ອຍຂຶ້ນໄປ.

**ມາດຕາ 6 ເມືອງທີ່ເຂົ້າເຖິງການບໍລິການທາງການເງິນ**

ເມືອງທີ່ຈະໄດ້ຮັບການຍິ່ງຍືນໃນການເຂົ້າເຖິງການບໍລິການທາງການເງິນ ຕ້ອງມີໜ່ວຍບໍລິການ ຂອງສະຖາບັນການເງິນ, ກອງທຶນ ຫຼື ນິຕິບຸກຄົນອື່ນ ທີ່ໃຫ້ບໍລິການທາງການເງິນໃດໜຶ່ງ ຫຼື ຊ່ອງທາງການບໍລິການ

ຂອງສະຖາບັນການເງິນ ຫຼື ມີຈຳນວນບ້ານ ທີ່ເຂົ້າເຖິງການບໍລິການທາງການເງິນກວມເຈັດສິບສ່ວນຮ້ອຍຂຶ້ນ  
ໄປ.

### ໝວດທີ 3

### ການເກັບກຳຂໍ້ມູນ, ການປະເມີນຂໍ້ມູນ ແລະ ການອອກໃບຢັ້ງຢືນ

#### ມາດຕາ 7 ການເກັບກຳຂໍ້ມູນ

ການເກັບກຳຂໍ້ມູນຂອງບ້ານ, ບ້ານໃຫຍ່ເປັນຕົວເມືອງນ້ອຍໃນຊຸມນະບົດ ແລະ ເມືອງ ທີ່ເຂົ້າເຖິງການ  
ບໍລິການທາງການເງິນ ສາມາດນຳໃຊ້ຂໍ້ມູນຕົວຈິງກ່ຽວກັບຕາໜ່າງການບໍລິການທາງການເງິນ ທີ່ມີຢູ່ໃນຖານຂໍ້  
ມູນ ຢູ່ສະຖາບັນການເງິນ ຫຼື ນິຕິບຸກຄົນ ທີ່ໃຫ້ບໍລິການທາງການເງິນໃດໜຶ່ງ ຢູ່ບ້ານ, ເມືອງ ຫຼື ຂໍ້ມູນຢູ່  
ທະນາຄານແຫ່ງ ສປປ ລາວ ສຳນັກງານໃຫຍ່ ແລະ ສາຂາ.

ໃນກໍລະນີທີ່ບ້ານ, ບ້ານໃຫຍ່ເປັນຕົວເມືອງນ້ອຍໃນຊຸມນະບົດ ຫຼື ເມືອງ ຫາກບໍ່ມີຕາໜ່າງການບໍລິການ  
ຂອງສະຖາບັນການເງິນ ຫຼື ນິຕິບຸກຄົນອື່ນທີ່ໃຫ້ບໍລິການທາງການເງິນໃດໜຶ່ງ ແມ່ນໃຫ້ເກັບກຳຂໍ້ມູນຕົວຈິງ  
ດ້ວຍການນຳໃຊ້ແບບສອບຖາມ ຫຼື ສຳພາດນຳບັນດາເປົ້າໝາຍໂດຍກົງ.

ບ້ານ, ບ້ານໃຫຍ່ເປັນຕົວເມືອງນ້ອຍໃນຊຸມນະບົດ ຫຼື ເມືອງ ທີ່ສະເໜີຢັ້ງຢືນການເຂົ້າເຖິງການບໍລິການ  
ທາງການເງິນ ເປັນເຈົ້າການໃນການເກັບກຳຂໍ້ມູນ ແລະ ປະເມີນຂໍ້ມູນ ຕາມທີ່ໄດ້ກຳນົດໄວ້ໃນຂໍ້ຕົກລົງສະບັບ  
ນີ້. ໃນກໍລະນີຈຳເປັນສາຂາທະນາຄານແຫ່ງ ສປປ ລາວ ທີ່ຮັບຜິດຊອບຕໍ່ບ້ານ ຫຼື ເມືອງດັ່ງກ່າວ ເກັບກຳ ແລະ  
ປະເມີນຂໍ້ມູນໃຫ້ກຳໄດ້; ຖ້າຫາກວ່າບ້ານ ຫຼື ເມືອງທີ່ສະເໜີອອກໃບຢັ້ງຢືນການເຂົ້າເຖິງການບໍລິການທາງການ  
ເງິນໃດທີ່ຢູ່ໃນຄວາມຮັບຜິດຊອບຂອງທະນາຄານແຫ່ງ ສປປ ລາວ ສຳນັກງານໃຫຍ່ ມອບໃຫ້ຫ້ອງການ  
ທະນາຄານແຫ່ງ ສປປ ລາວ ເປັນຜູ້ເກັບກຳ ແລະ ປະເມີນຂໍ້ມູນດັ່ງກ່າວ.

#### ມາດຕາ 8 ວິທີການປະເມີນຂໍ້ມູນ

ການປະເມີນຂໍ້ມູນການເຂົ້າເຖິງການບໍລິການທາງການເງິນ ທີ່ກຳນົດໄວ້ໃນວັກທີ 2 ຂອງມາດຕາ 7  
ຂ້າງເທິງໃຫ້ປະຕິບັດ ດັ່ງນີ້:

1. ບ້ານທີ່ເຂົ້າເຖິງການບໍລິການທາງການເງິນ

$$= \frac{\text{ຄອບຄົວເຂົ້າເຖິງການບໍລິການທາງການເງິນ}}{\text{ຈຳນວນຄອບຄົວທັງໝົດ}} \times 100 \geq 50\%$$

2. ບ້ານໃຫຍ່ເປັນຕົວເມືອງນ້ອຍໃນຊຸມນະບົດທີ່ເຂົ້າເຖິງການບໍລິການທາງການເງິນ

$$= \frac{\text{ຄອບຄົວເຂົ້າເຖິງການບໍລິການທາງການເງິນ}}{\text{ຈຳນວນຄອບຄົວທັງໝົດ}} \times 100 \geq 60\%$$

3. ເມືອງທີ່ເຂົ້າເຖິງການບໍລິການທາງການເງິນ

$$= \frac{\text{ບ້ານເຂົ້າເຖິງການບໍລິການທາງການເງິນ}}{\text{ຈຳນວນບ້ານທັງໝົດ}} \times 100 \geq 70\%$$

**ມາດຕາ 9 ການອອກໃບຢັ້ງຢືນ.**

ການອອກໃບຢັ້ງຢືນການເຂົ້າເຖິງການບໍລິການທາງການເງິນ ຕາມທີ່ກຳນົດໄວ້ໃນມາດຕາ 4, 5, 6 ຂອງຂໍ້ຕົກລົງສະບັບນີ້ແມ່ນບົນຜືນຖານການສະເໜີ ຂອງອຳນາດການປົກຄອງບ້ານ ຫຼື ເມືອງທີ່ກ່ຽວຂ້ອງ ແລະ ຜ່ານການເກັບກຳຂໍ້ມູນ ແລະ ປະເມີນຂໍ້ມູນຕົວຈິງ.

ມອບໃຫ້ຫົວໜ້າສາຂາທະນາຄານແຫ່ງ ສປປ ລາວ ປະຈຳຢູ່ທ້ອງຖິ່ນເປັນຜູ້ອອກໄປຢັ້ງຢືນການເຂົ້າເຖິງການບໍລິການທາງການເງິນຂອງບ້ານ ແລະ ເມືອງ ຢູ່ທ້ອງຖິ່ນທີ່ຕົນຮັບຜິດຊອບ. ຖ້າບ້ານ ຫຼື ເມືອງ ທີ່ຢູ່ໃນເຂດຮັບຜິດຊອບ ຂອງທະນາຄານແຫ່ງ ສປປ ລາວ ສຳນັກງານໃຫຍ່ ແມ່ນໃຫ້ຫົວໜ້າຫ້ອງການເປັນຜູ້ອອກໃບຢັ້ງຢືນ.

**ໝວດທີ 4  
ບົດບັນຍັດສຸດທ້າຍ**

**ມາດຕາ 10 ການຈັດຕັ້ງປະຕິບັດ**

ຫ້ອງການທະນາຄານແຫ່ງ ສປປ ລາວ ແລະ ສາຂາທະນາຄານແຫ່ງ ສປປ ລາວ ປະຈຳຢູ່ທ້ອງຖິ່ນ ເປັນຜູ້ປະສານງານກັບຂະແໜງການກ່ຽວຂ້ອງ ແລະ ອຳນາດການປົກຄອງທ້ອງຖິ່ນ ເພື່ອຈັດຕັ້ງປະຕິບັດຂໍ້ຕົກລົງສະບັບນີ້ ໂດຍການໃຫ້ຄຳແນະນຳວິທີການເກັບກຳ ແລະ ປະເມີນຂໍ້ມູນດ້ວຍຊ່ອງທາງ ແລະ ວິທີການທີ່ເໝາະສົມ.

ບັນດາກົມ, ທຽບເທົ່າກົມ ແລະ ສາຂາ ຂອງທະນາຄານແຫ່ງ ສປປ ລາວ ຈຶ່ງຮັບຮູ້ ແລະ ຈັດຕັ້ງປະຕິບັດຂໍ້ຕົກລົງສະບັບນີ້ຢ່າງເຂັ້ມງວດ.

**ມາດຕາ 11 ຜົນສັກສິດ**

ຂໍ້ຕົກລົງສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ຮັກສາການຜູ້ວ່າການທະນາຄານແຫ່ງ ສປປ ລາວ



**ສອນໄຊ ສິດພະໄຊ**